

Xocalı soyqırımının 32-ci ildönümü ilə bağlı ümumukrayna onlayn konfransı keçirilib

Fevralın 28-də "Xocalı faciəsi - bütün bəşəriyyət üçün faciə" mövzusunda ümumukrayna onlayn konfransı keçirilib.


AZƏRTAC xəbər verir ki, Azərbaycanın Ukraynadakı səfirliyi və Ukrayna-Türk Mərkəzinin birgə təşkilatçılığı ilə Xocalı soyqırımının 32-ci ildönümünə həsr olunan onlayn konfransda Ukraynanın müxtəlif şəhərlərindən 100-dən çox müəllim və tələbə iştirak edib.

Onlayn konfransın məruzəçiləri - ölkəmizin Ukraynadakı səfiri Seymur Mərdəliyev, Ukrayna-Türk Mərkəzinin həmtəsisçisi, Ukrayna Ali Radasının deputatı Sergey Naqorniyak, Xocalı soyqırımı həqiqətlərinin beynəlxalq ictimaiyyətə çatdırılmasında əvəzsiz xidməti olmuş və Xocalı hadisələrinə həsr edilmiş "Endless corridor" filminin müəllifi, litvalı jurnalist Riçardas Lapaytis, tanınmış ukraynalı tarixçi, tarix elmləri namizədi, Taras Şevçenko adına Kiyev Milli Universitetinin dosenti Oleq Kupçik, Sumı Dövlət Universitetinin dosenti, tarix elmləri namizədi Anatoli Qonçarenko, Dnepr Milli Texniki Universitetinin dosenti, filologiya elmləri namizədi Gennadi Onişşenko olublar.

Əvvəlcə konfransın moderatoru, Ukrayna-Türk layihələrinin kuratoru Marina Qonçaruk çıxış edərək bu cür tədbirlərin Xocalı soyqırımının dünya ictimaiyyətinə tanınması baxımından əhəmiyyətindən danışdı. Sonra o, Xocalı soyqırımı barədə slydları təqdim edib.

Azərbaycanın və Ukraynanın tarixlərində oxşar qanlı səhifələrin olduğunu deyən səfir Seymur Mərdəliyev bildirib ki, Ermənistanın ölkəmizə qarşı onilliklər ərzində davam edən təcavüzü zamanı dinc əhaliyə qarşı törədilmiş ən ağır cinayətlərdən, tariximizin ən faciəli səhifələrindən biri münafiqədən əvvəl 7000-dən çox əhəlinin yaşadığı Xocalı şəhərinin sakinlərinin soyqırımına məruz qalması olub. Ermənistanın işğalçılıq siyasəti çərçivəsində Xocalı soyqırımından əvvəl Bağanis Ayrım, Meşəli, Kərkicahan, Malıbəyli və Qaradağlı kimi yaşayış məntəqələrində də azərbaycanlı əhaliyə qarşı qırğınlar törədilib.

"Xocalıdakı faciəvi hadisələrin bütün mövcud faktları qəti şəkildə sübut edir ki,



bu şəhərdə törədilmiş cinayətlər sıradan və təsadüfi hərəkət deyil, Ermənistanın sistemli zorakılıq siyasətinin tərkib hissəsi olmuşdür. Təəssüf ki, ikili standartlar nəticəsində dünya ictimaiyyəti Xocalıda baş verənlərin soyqırımı olduğunu dilə gətirmək istəmir. Əgər vaxtında Xocalı soyqırımına lazımi hüquqi qiymət verilsəydi, bəlkə də sonrakı illərdə dünyanın digər bölgələrində qətləmlər baş verməzdi. Cəzasızlıq həmişə yeni qətləmlərə yol açır", - deyərək səfir vurğulayıb.

Ötən ilin antiterror tədbirləri nəticəsində Xocalının azad edildiyini xatırladan diplomat Azərbaycanın Ermənistanla sülh prosesinə sadıq olduğunu deyib. Bildirib ki, Azərbaycan ilə Ermənistan arasında barışıqın olması üçün, ilk növbədə, ədalət, o cümlədən Xocalı soyqırımının qurbanları üçün ədalətin bərqərar olması zəruridir. Ermənistan bu qara ləkəni silmək üçün törədilən soyqırımı qəbul etməli və bununla bağlı üzr istəməlidir.

Ukraynalı deputat Sergey Naqorniyak qeyd edib ki, Ukrayna xalqı Azərbaycan xalqının kədərinə bölüşür və Xocalı faciəsi qurbanlarının xatirəsini anır. Bu vəhşi cinayəti törədənlər başqasının torpaqlarının işğalı ilə insanlığa zidd, terrorçu xislətlərini nümayiş etdiriblər.

Sivil dünyanın Xocalı faciəsini unutmamağa haqqı yoxdur. Beynəlxalq hüquq cinayətkarların cəzasız qalması hallarına dözmür, çünki bu, cinayətlərin miqyasını xeyli genişləndirir. Təəssüf ki, dünya ictimaiyyəti Azərbaycan ərazilərinin Ermənistan tərəfindən işğalına, azərbaycanlıların öz torpaqlarından qovulmalarına, dinc əhaliyə və müdafiəsiz insanlara qarşı törədilmiş kütləvi qırğınlara, ağır cinayətlərə göz yumdu", - deyərək S.Naqorniyak əlavə edib.

Deputat vurğulayıb ki, bu cinayəti törədən silahlılar vaxtında cəzalarına çatmayıblar, bəlkə də belə vəhşiliklərin qarşısını almaq mümkün olardı.

Xocalı soyqırımının şahidi litvalı jurnalist Riçardas Lapaytis isə vurğulayıb ki, erməni əsgərləri oğru kimi kəndlərə soxulub, soyqırımları törədirdilər. "Onlar günahsız insanları qırırdılar. İstənilən beynəlxalq məhkəmədə sözümlü təsdiqləyə bilərəm", - deyərək Riçardas Lapaytis bildirib.

O deyib ki, Xocalı soyqırımı öz miqyasına, bu dəhşətli cinayəti törədənlərin amansızlığına və qəddarlığına görə dünyada baş verən insanlıq əleyhinə ən ağır cinayətlərlə müqayisə oluna bilər. Faciənin bütün məsuliyyəti Ermənistanın üzərinə düşür və bu cinayəti törədənlər beynəlxalq ədalət məhkəməsi qarşısında cavab verməlidirlər.

Taras Şevçenko adına Kiyev Milli Universitetinin dosenti Oleq Kupçik, Sumı Dövlət Universitetinin dosenti, tarix elmləri namizədi Anatoli Qonçarenko, Dnepr Milli Texniki Universitetinin dosenti, filologiya elmləri namizədi Gennadi Onişşenko çıxışlarında Xocalı soyqırımını barədə fikirlərini bölüşüblər.

Taras Şevçenko adına Kiyev Milli Universitetinin dosenti Oleq Kupçik, Sumı Dövlət Universitetinin dosenti, tarix elmləri namizədi Anatoli Qonçarenko, Dnepr Milli Texniki Universitetinin dosenti, filologiya elmləri namizədi Gennadi Onişşenko çıxışlarında Xocalı soyqırımını barədə fikirlərini bölüşüblər.